

18 ta' Marzu, 1957

Imħallfin: —

Is-S.T.O. Sir L.A. Camilleri, Kt., LL.D., President;  
 Onor. Dr. A.J. Montanaro Gauci, C.B.E., K.M., LL.D.;  
 Onor. Dr. W. Harding, K.M., B.Litt., LL.D.

Il-Qorti *versus* Carmelo Formosa

**“Maintenance Order” — Alimenti — Mara — Ġudikat —  
 “National Assistance Board” — Azzjoni “debitor debitoris  
 mei” — Kuratriċi “ad litem” — Kuratur — Filjazzjoni  
 Legittima — Denegata Paternità — Żwieġ — Nullità  
 — “Audi Alteram Partem” — Art. 88 tal-Kodiċi Ċivili —  
 Art. 792 para. (1) (a) tal-Kodiċi tal-Proċedura Ċivili —  
 Section 43 tan-“National Assistance Act, 1948”**

L-azzjoni li hiha n-“National Assistance Board” tal-Ingilterra jitlob “main-  
 tenance order” kontra individwu residenti f'Malta biex dan iħallsu l-  
 assistenza li dak il-Board ikun ta lill-mara u lit-fjal ta' dak l-individ-  
 wu fl-Ingilterra taħt il-provvedimenti tan-National Assistance Act,  
 1948, hija l-azzjoni oblikwa “debitor debitoris mei”; għax il-Board,  
 intant jista' jaġixxi kontra dak l-individwu, in kwantu dan huwa obli-  
 gat imantni l-persuni assistiti mill-Board stess: u għalhekk, jekk il-  
 konvenut quddiem il-Qorti lokali jista' jopponi kontra dawk il-persuni  
 r-“res judicata”, huwa jista' jaġhti d'n l-eċċezzjoni anki kontra dak  
 il-Board.

Il-proċediment fil-każ ta' “Maintenance Orders” huwa uniku: jibda f'paj-  
 jiż u jispiċċa f'iehor. Meta l-mara tibda dak il-proċediment quddiem  
 il-Qorti ta' barra, hija attriċi f'dak il-proċediment; u għalhekk hija  
 parti anki fil-proċedura speċjali sussegwenti li ssir f'Malta fuq l-istess  
 atti, għalkemm hija tkun materjalment assenti.

Imma, għalkemm f'dak il-proċediment il-mara tkun talbet l-alimenti għa-  
 liha u għal uliedha wkoll, ma jistax jingħad li f'dak il-proċediment  
 il-mara kienet tirrappreżenta legittimament l-uliedha fil-ġudizzju għall-  
 finijiet tad-drittijiet ċivili tagħhom, jekk hija ma kienetx giet maħtura

bhala kuratrici "ad litem" ta' uliedha, jew ma kellhiex ir-rappreżentanza legali tagħhom. U tabilhaqq, il-liġi stess tirrikjedi li l-azzjoni għaċ-ċahda tal-paternità ssir kontra kuratur tal-minuri mqabbad mill-Qorti. Għaldaqstant, apparti konsiderazzjonijiet oħra, jekk is-sentenza lokali tkun ċaħdet l-Ordni provviżorju tal-Qorti ta' barra dwar l-aliment, ma jistgħax jingħad li dik is-sentenza tiffirma għudikat anki fuq l-istat ċivili tal-minuri.

Jekk mbgħad, fil-proċediment quddiem il-Qorti lokali, l-istess Qorti tissolveva l-kwistjoni tal-validità ta' żwieġ tal-konvenut u l-mara li qeghedha barra, kif ukoll il-kwistjoni tal-istat ċivili tal-ulied li twieldu minn dak iż-żwieġ, dawn l-eċċezzjonijiet huma tant gravi li huwa dejjem prudenti u konsiljabbli li l-Qorti lokali, jew tissoprasjedi sakemm dawn il-kwistjonijiet incidentalji jigu dedotti b'azzjoni appożita u deċiżi in-vija prinċipali in kontestazzjoni tal-legittimu kontraddittur, jew almenu tirrinviya l-kawża quddiem il-Qorti ta' barra biex tisma l-provi ulterjuri fuq l-incident, u hekk tagħti l-opportunità lill-parti assenti li tiddefendi ruħha. Jekk ma tagħmelx hekk, il-Qorti lokali ma tkunx qagħdet fuq dawk il-kwistjonijiet, għall-prinċipju fundamentali tal-ġustizzja naturali "audi alteram partem".

Għaldaqstant, jekk fil-ġudizzju quddiem il-Qorti lokali biex din tikkonferma jew tirrespingi l-Ordni provviżorju tal-Qorti ta' barra, il-Qorti lokali, wara li tkun qajmet hija stess dawk il-kwistjonijiet, tiddeċidi li iż-żwieġ kien null u li l-isal mhumieq legittimi, jew li ma' humieq rikonnoxxuti nil-konvenut, u in vista ta' dan hija tirrespingi l-ordni provviżorju tal-Qorti ta' barra, u dan isir in-vjolazzjoni ta' dawn il-prinċipji proċedurali, dik is-sentenza tal-Qorti lokali għib lill-mara u lill-uliedha preġudizzju gravi li ma' hux rimejtabbli kief billi tigi annullata dik is-sentenza; u bhala nulla, dik is-sentenza ma tistgħax ikollha l-forza u l-effikaċja ta' għudikat.

li-Qorti;

Rat iċ-ċitazzjoni tal-Prim'Awla tal-Qorti Ċivili, li biha, wara li gie premiss illi n-National Assistance Board, per mezz tal-uffiċjal tiegħu Walter Lewis, għamel ilment, taht in-National Assistance Act, 1948, u l-Maintenance Orders (Facilities for Enforcement) Act, 1920, quddiem il-Qorti tal-Maġistrati (li hija "a Petty Sessional Council") li żzomm

seduta fil-Court House, Chester-le-Street, County of Durham, (1) li l-konvenut huwa r-raġel ta' Isabella Formosa, u missier Constance Maria, Fredrick Charles u Isabella, tliet itfal minorenni, u hekk huwa tenut imantnihom skond is-sezzjoni 42 tan-National Assistance Act, 1948, (2) u illi, b'riferenza għall-bżonnijiet ta' dawn, taħt it-tieni parti ta' dak l-Att, għet mogħtija għajnunha fis-16 ta' Novembru 1953, u qeghedha tkompli tiġi mogħtija; u illi taħt is-sezzjoni 3 tal-Maintenance Orders (Facilities for Enforcement) Act, 1920, saret applikazzjoni quddiem il-Qorti fuq imsemmija biex isir ordni provvizorju kontra l-konvenut taħt is-sezzjoni 43 tan-National Assistance Act, 1948, għall-kundanna ta' dan skond il-forma tal-Istatut, biex iħallas somma, fil-gimgha jew xort'oħra, li jidhrilha l-Qorti; u illi dik il-Qorti, fis-seduta tal-10 ta' Dicembru 1953, għamlet ordni li bih il-konvenut għe kundannat iħallas lill-atturi, fil-mod hemm stabbilit, (a) is-somma ta' £1. 10. 0 fil-gimgha rigward l-assistenza mogħtija lill-martu, (b) tliet somom ta' 9s. 2d. l-waħda għar-rigward tal-assistenza mogħtija lill-tliet itfal fuq imsemmija, sakemm kull wieħed jagħlaq is-sittax il-sena, u (c) is-somma ta' £5. 13. 6 għall-ispejjeż tal-Qorti li saru mill-Board għall-otteniment tal-ordni fuq imsemmija; għe mħarrek il-konvenut biex jgħid għaliex ma għandhiex dik il-Qorti tikkonferma l-ordni tal-10 ta' Dicembru 1953 fuq imsemmi;

Rat in-nota tal-eċċezzjonijiet tal-konvenut, li biha ssottometta illi kontra t-talba attriċi hemm ostakolu tal-gudikat mogħti minn dik il-Qorti Prim'Awla Ċivili fid-19 ta' Mejju 1954 (recte 1952); u fill-meritu, illi le-ċċipjenti ilu bosta żmien jipprova jgħib lil Isabella Formosa hawn Malta biex jizzewwiha skond ir-rit kattoliku u joqgħod hawn fejn għandu x-xogħol tiegħu, izda bla ebda suċċess;

Rat id-digriet tal-Prim'Awla tal-Qorti Ċivili tas-16 ta' Ottubru 1954, li bih il-Professor Dr. Victor Caruana bħala rappreżentant tan-National Assistance Board, għe ammess fil-kawża "in statu et terminis";

Rat id-digriet li-ehor tal-Prim'Awla tal-Qorti Ċivili tal-15 ta' Jannar 1955, li bih, minghajr preġudizzju tal-eċċezzjoni tar-"res judicata", ġie msejjaħ fil-kawza il-Professor Dr. Victor Caruana, bħala prokuratur tal-imsiefra Isabella Formosa, tant fisimha proprju kemm fl-interess ta' uliedha minuri Constance Maria, Fredrick Charles, u Isabel, aħwa Formosa;

Rat in-nota tal-konvenut tas-16 ta' Mejju 1956 (fol. 87), li biha ddikjara li ma jirrikonnoxxix bħala bintu lill-minuri Isabella Formosa;

Rat l-atti tal-kawza l-oħra fl-istess ismijiet deciża mill-Prim'Awla tal-Qorti Ċivili fid-19 ta' Mejju 1952;

Rat is-sentenza tal-Prim'Awla tal-Qorti Ċivili tat-28 ta' Gunju 1956, li biha dik il-Qorti laqgħet l-eċċezzjoni tar-"res judicata" fil-konfront tal-imsemmija Isabella Formosa neé Gray u ta' bintha Constance Maria Formosa, kif ukoll, fis-sens u bil-limitazzjoni premissi, anki fil-konfront tal-minuri Fredrick Charles Formosa u tan-National Assistance Board, salva dejjem, rigward dawn tal-aħħar, il-kwis-tjoni dwar il-kambjament fir-rata alimentarja, u jekk ikun hemm bżonn; u ċaħdet dik l-eċċezzjoni fil-konfront tal-minuri Isabel Formosa; u ordnat li l-ispejjeż jibqgħu riżervati għad-deċiżjoni finali; billi dik il-Qorti kkunsidrat, dwar l-eċċepita "res judicata", opposta mill-konvenut;

Illi l-imsemmija Isabella Formosa, mart il-konvenut, kienet għamlet talba lill-Court of Summary Jurisdiction ta' Durham biex l-istess konvenut jissomministralha manteni-ment xieraq għaliha u għat-tfal minuri Maria u Fredrick Charles, u dik il-Qorti, b'ordni tal-5 ta' Diċembru 1951, kienet ikkundannat lill-konvenut iħallas lill-imsemmija Isabella Formosa s-somma ta' £1. 10. 0 fil-ġimgha, kif ukoll is-somma ta' 7s. 6d. fil-ġimgha għal kull wiehed mill-imsem-mija minuri sakemm jilhqu s-sittax il-sena;

Illi meta dak l-ordni gie quddiem il-Qrati lokali għall-konferma, din il-Qorti diversament presjeduta, b'sentenza tad-19 ta' Mejju 1952, irriformat dak l-ordni billi rrevokatu in kwantu li bih il-konvenut gie kundannat iħallas £1. 10. 0 u 7s. 6d. fil-gimgha għall-manteniment rispettiv ta' Isabella Formosa u tal-minuri Maria, tiffa tagħha, u kkonfermatu in kwantu li bih il-konvenut gie kundannat iħallas 7s. 6d. fil-gimgha għall-manteniment tal-minuri Fredrick Charles, bl-ispejjeż kontra l-konvenut; billi kkunsidrat illi ż-żwieġ bejn il-konvenut u l-imsemmija Isabella, celebrat biss bil-forma civili, u mhux anki bil-forma mposta mill-liġi kanonika, li 'hija l-liġi nazzjonali tal-konvenut bħala appartenenti lir-Reliġjon Kattolika Apostolika Rumana, ma kienx legalment validu, u għalhekk l-imsemmija zewġ minuri, imwieldin minn dak iż-żwieġ, kellhom jiġu kunsidrati bħala tfal illeġittimi; u billi minnhom il-konvenut kien legalment irrikonoxxa bħala ibnu lill-minuri Fredrick Charles biss, l-ordni tal-Qorti Ingiza gie konfermat biss għall-manteniment ta' dan it-tifel. F'dik is-sentenza, il-Qorti ħassitha fid-dmir li tirrileva illi, peress li t-talba ta' Isabella Formosa quddiem il-Qorti ta' Durham kienet giet magħmula għall-manteniment tagħha u taż-żewġ itfal Maria u Fredrick Charles, għandu jiftiehem li dawn iż-żewġ itfal stess qeghedin jitolbu, per mezz ta' ommhom billi huma minuri, il-manteniment tagħhom minn għand il-konvenut;

Illi in segwitu, milli jidher, l-imsemmija Isabella Formosa, għaliha u għal uliedha, fosthom il-minuri Isabel, li twieldet fl-14 ta' Jannar 1952 (jiġifieri wara li kien ga ngħata l-ordni fuq riferit mill-Qorti ta' Durham), irrikorriet għan-National Assistance Board għall-manteniment tagħha u tat-tliet uliedha; u dak il-Board, billi ilu jagħti l-ghajxien mitlub sa mis-16 ta' Novembru 1953, talab lill-istess Qorti ta' Durham li jiġi mogħti ordni iehor kontra l-konvenut; u dik il-Qorti, b'deċizzjoni tal-10 ta' Dicembru 1953, ikkundannat lill-konvenut iħallas bħala manteniment £1. 10. 0 fil-gimgha għall-ghajjnuna mogħtija lill-martu, 9s. 2d. fil-gimgha għall-ghajjnuna mogħtija lil kull wiehed mit-tliet

itfal minuri sakemm dawn jgħalqu s-sittax il-sena, kif ukoll £5. 13s. 6 għall-ispejjeż tal-Qorti li saru mill-Board għall-otteniment tal-ordni fuq imsemmi, li l-konferma tiegħu qegħedha tiġi kunsidrata f'din il-kawża;

Illi, għalkemm l-eċċezzjoni tar-"res judicata", opposta mill-konvenut, ma fihix limitazzjoni, il-Qorti sejra tifhimha u tikkunsidraha bħala ċirkoskrittta għal dawk biss li kienu fil-kawża deċiża fid-19 ta' Mejju 1952, in kwantu b'dik is-sentenza giet dikjarata l-invalidità taż-żwieġ tal-konvenut ma' Isabella neé Gray, bil-konsegwenza li l-istess Isabella u bintha Constance (billi ma gietx rikonoxxuta mill-konvenut) ma kienux intitolati jitolbu l-manteniment minn għandu. Hu evidenti, del resto, li l-ġudikat ma jistax ikun oppost għal dak li jirrigwarda l-minuri Isabel, li ma kienetx rappreżentata fil-proċeduri definiti b'dak il-ġudizzju, u lanqas għar-rigward tal-minuri Fredrick Charles in kwantu għall-entità u awment tal-pensjoni alimentarja, li għaliha d-dritt ġa kien rikonoxxut u konfermat bid-deċiżjonijiet fuq riferiti;

Illi l-imsejjaħ fil-kawża, Professur Dr. Victor Caruana, bħala mandatarju ta' Isabella Formosa u ta' uliedha, qiegħed jopponi għall-ġudikat; għar-raġuni illi dawn ma kienux parti fil-ġudizzju definit bis-sentenza tad-19 ta' Mejju 1952, mentri l-legittimi kontraditturi kienu proprju huma (ara nota fol. 83);

Illi dawk il-proċeduri, kif ġie fuq osservat, saru minn Isabella Formosa, fl-interess tagħha u taż-żewġ uliedha Maria u Fredrick Charles, u dina l-Qorti, kif ġie rilevat fis-sentenza, stqarret b'mod ċar u mingħajr ekwivoċi, illi kellu jiftiehem li dawk iż-żewġ minuri per mezz ta' ommhom kienu qegħedin jitolbu huma stess il-manteniment; għalhekk anki l-minuri kienu legalment parti f'dawk il-proċeduri bħal ma kienet l-istess ommhom, li kienet qegħedha tirrappreżentahom; bil-konsegwenza li dik id-deċiżjoni hija ġuridikament vinkolanti (art. 235 Proc. Civ.);

Illi xejn ma jiswa li l-imsemmijin Isabella Formosa u wliedha ma ġewx materjalment notifikati bil-proċeduri li żvolġew ruħhom f'dawn il-Gzejjer; għaliex il-liġi tikkon-templa biss in-notifika lill-persuna li kontra tagħha tkun tintalab il-konferma tal-ordni (art. 6 (1) Kap. 76); u dana, sabiex tkun tista' tagħti dawk l-eċċezzjonijiet kollha li kienet fid-dritt li tagħti kieku kienet preżenti fil-proċedura originali (art. 6 (3) Kap. citat), fosthom l-eċċezzjoni tan-nullità taż-żwieġ (ara f'dan is-sens id-deċiżjoni mgħotija mill-Qorti tal-Appell tar-Re fit-30 ta' Ottubru 1931, in re "The Court vs. John Stanford Walten", riportata fil-Kollezzjoni, Vol. XXVIII-I-152);

Illi lanqas jista' jingħad li l-ġudikat jirrigwarda ordni mogħti mill-Qorti ta' Durham li kien provvizorju, għaliex dak l-ordni sar definittiv bil-pronunċjament tal-Qorti "ad quam". Dina evidentement kienet l-intenzjoni tal-leġislatur tagħna, li hekk mar jesprimi ruħu fi-okkażjoni li giet minnu proposta l-liġi: — "When a provisional order is made by the Court, it is sent to the Governor, who transmits it to the Secretary of State, if the person against whom the order is made is known to be resident in England. The Secretary of State forwards the order to the Court of the place where the debtor resides, and the Court, after summoning the debtor and hearing what he has to say against the Order, makes the Order definite; where upon it can be enforced as if it were a judgment given by the confirming Court". U f'seduta oħra, l-Avukat tal-Kuruna osserva: — "La legge fa una distinzione fra i decreti o sentenze definitive, quelle cioè che sono prese dietro un giudizio formale con citazione dell'altra parte; nel qual caso il decreto, e da noi la sentenza, sarebbe registrabile nell'altro paese immediatamente, senza bisogno di alcuna conferma, in vista del fatto che il decreto o la sentenza è stata data dalla Corte con piena esecuzione di tutte le procedure necessaarie, e i decreti provvisori dati dietro un semplice ricorso, quando non si può emettere la citazione per assenza della parte che deve essere notificata, e quando

si è dato il decreto senza osservanza di tutte le procedure della legge. In quest'ultimo caso si richiede un decreto provvisorio dato senza sentire la parte contro cui si fa istanza. Non potendo un tale decreto avere tutta la forza di una decisione definitiva, il giudizio si deve completare nel luogo di residenza del convenuto" (v. Debates of the Council of Government, seduta 29 ta' Jannar 1921, pag. 1644, u seduta 5 ta' Marzu 1921, pag. 1862). F'dan is-sens hija wkoll il-ġurisprudenza (v. App. Civ. 12 ta' Novembru 1954, in re "Antonia Buttigieg vs. Avv. Dr. Carmelo Zammit et. ne.");

Ma' dan għandu jizzied illi l-proċedura li ssir, tant barra kemm f'dawn il-Gzejjer, hija unika fuq l-istess atti, u l-assenza ta' waħda mill-partijiet mill-proċediment mhix, għalhekk, biżżejjed biex teskludi l-ġudikat; diversament, f'każi bħal dawn, regolati minn liġi speċjali, ma tkun tista' titwieled qatt ir-"res judicata";

Illi n-National Assistance Board, ammess "in statu et terminis", rappreżentat ukoll mill-Professor Caruana, qiegħed jopponi u jikkontesta l-eċċezzjoni tal-ġudikat, billi l-Board għandu favur tiegħu dritt proprju liġu rikonoxxut mill-art. 43 tan-National Assistance Act, 1948, u anki għaliex huwa kien u baqa' terz estraneu għall-proċeduri in kwistjoni;

Huwa veru li skond l-art. 43 fuq citat, "when assistance is given or applied for by reference to the requirements of any person, the Board or the local authority concerned may make a complaint to the Court against any other person who for the purposes of this Act is liable to maintain the person assisted"; veru wkoll li l-Board ma kienx parti fill-proċeduri kif fuq definiti; iżda jibqa' veru wkoll li s-sentenza tad-19 ta' Mejju 1952, invokata mill-konvenut, iddeċidiet kwistjoni li tirrigwarda li "status personarum", sew dwar in-nullità taz-żwieġ tal-konvenut ma' Isabella neé Gray, sew dwar il-konsegwenzjali illegit-



timità tat-tfal li kienu twieldu minn dak iż-żwieg, sew ukoll dwar ir-rikonoxximent jew le ta' dawk it-tfal. U dana l-pronunċjament sar, kif fuq inghad, fil-konfront tal-kontraditturi legittimi. U billi hu maghruf illi li "status personarum" hu materja li tirrigwarda l-ordni publiku, minn dan tiġi n-neċessità li pronunċjamenti simili jkollhom effett anki fil-konfront tat-terzi — "faciunt jus quoad omnes";

U l-Baudry, b'riferenza għall-gudikati dwar iż-żwieg, josserva illi "poichè il matrimonio estende i suoi effetti, colla forza delle cose, fuori della cerchia dei coniugi, l'autorità della cosa giudicata, quanto ad esso, deve oltrepassare anche questa cerchia. In altri termini, consacrato 'erga omnes' allorchè il matrimonio è valido, lo stato delle parti è regolato similmente riguardo a tutti allorchè è nullo, e i terzi debbono sempre prenderlo coi caratteri segnati dalla cosa giudicata, perchè essi non hanno diritti propri da far valere a suo riguardo" (Persone, Vol. III, 1889). Identiku huwa wkoll l-insenjament ta' Francesco Degni fil-monografija tiegħu "Del Matrimonio", fejn afferma illi "l'annullamento del matrimonio produce i suoi effetti anche rispetto ai terzi nei rapporti coi figli, l'annullamento del matrimonio produce la conseguenza che questi cessano di avere la qualità di legittimi" (Diritto Civile Italiano, op. cit., Vol. II, pag. 285 u 282);

Illi, kwantu għall-minuri Isabel Formosa, kif gie fuq notat, ma għandux jiftiehem li l-eċċezzjoni tal-gudikat giet mill-konvenut mogħtija anki fil-konfront ta' dik il-minuri, billi din ma kienetx u ma setgħetx tkun parti fil-proċeduri li minnhom jidderiva l-gudikat; u konsegwentement fil-konfront tagħha l-kwistjoni tibqa' impregudikata;

Rat in-nota tal-appell tal-Professor Dr. Victor Caruana fil-kwalità tiegħu premissa, barra milli bħala prokuratur ta' Isabel Formosa minorenni kif rappreżentata minn ommha, li biha appella mis-sentenza tal-Prim'Awla tal-Qorti Civili tat-28 ta' Gunju 1956;

Rat il-petizzjoni tal-Professor Dr. Victor Caruana ne., li biha talab li s-sentenza fuq imsemmija tal-Prim'Awla tal-Qorti Civili tiġi revokata in kwantu laqgħet l-eċċezzjoni tar-"res judicata" fil-konfront ta' Isabella Formosa neé Gray u ta' bintha Constance Maria Formosa u tal-minuri Fredrick Charles Formosa, u jiġi minflok deciz illi din l-eċċezzjoni tiġi miċhuda; u tiġi konfirmata in kwantu ċaħdet l-eċċezzjoni fil-konfront tal-minuri Isabel Formosa; u jiġi deciz għall-akkoljiment tad-domandi, u ċjoè għall-konferma tal-Ordni tal-10 ta' Dicembru 1953; bl-ispejjez;

Rat ir-risposta ta' Carmelo Formosa, li wieġeb li, biex wiehed jara jekk hemmx ġudikat jew le, wiehed irid jiddeċidi fid-dawl tal-Liġi tal-Maintenance Orders; u illi waħda mill-eċċezzjonijiet li l-konvenut jista' jagħti hija jekk iż-żwieġ huwiex validu; u meta huwa ta dik l-eċċezzjoni, huwa pprevalixxa ruħu minn dak id-dritt, u l-Qorti laqgħet l-eċċezzjoni; u huwa kontrosens li tghid li dak il-ġudikat mhux ġudikat; u għaldaqstant il-konvenut ipprevalixxa ruħu mill-appell tal-Professor Victor Caruana, u talab li s-sentenza appellata tiġi konfirmata in kwantu laqgħet l-eċċezzjoni tal-ġudikat għar-rigward ta' Isabel Formosa u tal-minuri Constance Maria u Fredrick Charles; u wara li qal li l-ġudikat fuq l-lista ta' persuna jiswa "quoad omnes", u li għalhekk id-deċizzjoni li ż-żwieġ ma kienx validu tiswa anki kontra l-minuri Isabella Formosa, li twieldet wara dik il-kawża, talab li s-sentenza appellata tiġi riformata fis-sens li l-eċċezzjoni tal-ġudikat tiġi akkolta wkoll fil-konfront tal-minuri Isabella Formosa;

*Omissis;*

Ikkunsidrat;

Illi l-omni, Isabella Formosa, imwiolda Gray, iżżewġet civilment fl-Ingilterra lill-konvenut, li allura kien joqgħod hemm; u peress li dana ġie Malta, u halla warajh lill-martu bla manteniment, din fiċċitu quddiem il-Qorti ta' Durham

ghall-alimenti għaliha u għaż-żewġ uliedha Constance Maria u Frederick Charles. Il-Qorti ta' Durham ħarġet "maintenance order" provvizorju kontra l-konvenut, u kkundannat lill-konvenut iħallas lil dik Isabella Formosa ċerta rata ta' alimenti għaliha u għall-uliedha. Imħarrek hawn Malta għall-konferma ta' dak l-"Order", il-konvenut ma ppreżenta ebda nota ta' eċċezzjoni; iżda deher u ta x-xhieda quddiem il-Prim'Awla tal-Qorti Ċivili, li kkonfermat l-"Order" in kwantu għall-alimenti ta' Fredrick Charles, u rrevokat l-istess Ordni in kwantu għall-alimenti ta' Isabella Formosa u ta' bintha Constance Maria, billi fil-motivazzjoni tad-deċizzjoni tagħha dik il-Qorti rriteniet li bejn Isabella Formosa u l-konvenut ma kienx hemm żwieġ validu, u li Constance Maria ma kienetx giet rikonoxxuta mill-konvenut validament bħala bintu;

Wara dak l-"Order" provvizorju tal-Qorti ta' Durham, lill-Isabella twelidtilha tifla, Isabelle, li giet ukoll registrata minn ommha bħala bint il-konvenut. Intant Isabella Formosa irrikorriet għan-National Assistance Board għall-alimenti tagħha u tat-tliet uliedha; u dak il-Board ħarġilhom il-manġeniment. Iżda bis-saħħa tas-section 43 tan-National Assistance Act, 1948 (Ch. 11 & 12, Geo. 6), dak il-Board għamel ilment lill-Qorti ta' Durham; u talab u ottjena "maintenance order" provvizorju kontra l-konvenut għall-ħlas lil dak il-Board ta' kemm intqal fit-taħrika, għall-assistenza li l-Board kien ta u kien qiegħed jagħti lil dik Isabella Formosa u t-tliet uliedha fuq imsemmija. Dak l-"Order" gie miġghut lill-Qorti ta' Malta għall-proċedura tal-konferma; u jifforma l-meritu tal-kawża preżenti;

Fil-proċediment quddiem il-Prim'Awla tal-Qorti Ċivili, il-Prof. Victor Caruana gie msejjaħ fil-kawża bħala prokuratur ta' Isabella Formosa, tant f'isimha proprju kemm fi interess ta' uliedha, u gie wkoll ammess "in statu et ter minis" fil-kawża bħala rappreżentant tan-National Assistance Board;

Il-Qorti tìrrileva li l-azzjoni tal-Board hija l-azzjoni oblikwa "debitor debitoris mei"; għax il-Board intant jista' jagħixxi kontra l-konvenut in kwantu l-konvenut huwa obligat imantni l-persuni assistiti mill-Board stess, kif jidher mill-eżami tas-sect. 43 tan-National Assistance Act, 1948. Għaldaqstant, fil-konfront tal-konvenut dak il-Board jinsab fl-istess pożizzjoni ġuridika li fiha jinsabu Isabella Formosa u wliedha; u għalhekk, jekk hemm ir-"res judicata" kontra Isabella Formosa u wliedha, l-ostakolu tar-"res judicata" jiswa wkoll kontra dak il-Board;

#### Ikkunsidrat;

Illi f'dina l-kawża preżenti, Isabella Formosa, permezz tal-prokuratur tagħha Professur Caruana, qegħedha tidher għaliha nnfisha u fl-interess ta' wliedha, sewwa sew kif kienet tidher fil-kawża maqtugħa mill-Prim'Awla tal-Qorti Ċivili bid-deċizzjoni tad-19 ta' Mejju 1952; bid-differenza biss li f'din l-aħħar kawża Isabella Formosa ma kienetx qegħedha tidher ukoll għall-interess ta' bintha Isabelle. Fiz-żewġ kawżi hemm l-istess talba, kontra l-istess konvenut, bażata fuq l-istess kawżali; u għalhekk il-konvenut qajjem l-eċċezzjoni tar-"res judicata", li giet maqtugħa mill-Ewwel Qorti, u li tiffirma l-meritu tal-appell preżenti;

#### Ikkunsidrat;

Illi fil-motivazzjoni li fuqha huwa bażat id-dispożittiv tad-deċizzjoni tad-19 ta' Mejju 1952, fuq imsemmija, il-Prim'Awla tal-Qorti Ċivili kunsidrat mhux validu ż-żwieġ ċivili tal-konvenut mal-konvenuta Isabella mwielda Gray, u għalhekk ikkunsidrat bħala illeġittimi l-ulied imwielda minn dik l-unjoni; anzi, fil-każ tat-tifla Maria Constance, din giet kunsidrata bħala mhux rikonoxxuta mill-konvenut bħala bintu. L-appellant jirritjeni li fuq dawk iż-żewġ kwistjonijiet id-deċizzjoni fuq imsemmija ma tiffurmax ġudikat kontra l-appellanti, għax fuq dawn il-kwistjonijiet kienet tonqos fil-kawża l-preżenza tal-leġittimi kontradditturi, li huma Isabella Formosa mwielda Gray u wliedha;

## Ikkunsidrat;

Illi verament il-proċediment fil-każ ta' Maintenance Orders huwa uniku; jibda f'pajjiż u jispiċċa f'iehor. Meta beda quddiem il-Qorti ta' Durham, Isabella Formosa mwiel-da Gray kienet parti attriċi, u għalhekk kienet parti anki fil-proċediment speċjali sussegwenti li sar f'Malta fuq listess atti, għalkemm hija kienet materjalment assenti. B'dana kollu, għalkemm dik Isabella Formosa talbet l-alimenti wkoll għal uliedha, ma jistax jingħad li hija kienet qeghedha tirrappreżentahom legittimament fil-gudizzju għall-fini-jiet tad-drittijiet ċivili tagħhom, partikularment rigward l-istat ċivili tagħhom. Għalkemm il-Qorti ta' Durham, fid-digriet tagħha, affdat il-kustodja tal-ulied lil dik ommhom, u bħala tali dik ommhom setgħet titlob il-manteniment għalihom. b'dana kollu l-istess Qorti ma hatritx lil dik ommhom bħala kuratriċi tagħhom "ad litem", u rappreżentanza legali tagħhom "ipso jure" ma kellihiex. Għaldaqstant, apparti dak li sejjer jingħad il-quddiem fuq konsiderazzjonijiet oħra. is-sentenza tad-19 ta' Mejju 1952 ma setgħet qatt tiffirma gūdikat fuq l-istat ċivili tal-minuri. U tabilhaqq, il-liġi stess tirrikjedi li l-azzjoni taċ-ċaħda tal-paternità issir kontra kuratur tal-minuri mqabba mill-Qorti (art. 88 Kodiċi Ċivili);

## Ikkunsidrat;

Illi milli jista' jidher mill-proċess ta' dik il-kawża, maqtugħa bis-sentenza tad-19 ta' Mejju 1952 mill-Prim'Awla tal-Qorti Ċivili, il-kwistjonijiet fuq imsemmija, tal-validità taż-żwieġ u tal-istat ċivili tal-ulied, ġew imqajma mhux "ope exceptionis" mill-konvenut, iżda "ex officio" mill-Qorti. Izda lewwel waħda, relattiva għaž-żwieġ, kienet waħda mir-raġunijiet possibbli li għaliha, skond id-dikjarazzjoni tal-Qorti ta' Durham, il-konvenut seta' jopponi t-talba;

Certament, quddiem eċċezzjoni tant gravi dwar in-nulità taż-żwieġ u dwar il-filjazzjoni legittima tal-minuri, kien

ikun dejjem aktar prudenti u konsiljabbli li l-Qorti, jew tissoprassjedi sakemm dawk il-kwistjonijiet inċidentali jiġu dedotti b'azzjoni appożita u deċiżi in vija prinċipali in kontestazzjoni tal-legittimu kontradittur, jew almenu tirrinvidja l-kawża quddiem il-Qorti ta' Durham biex tisma provi ulterjuri fuq l-inċident, u b'hekk tagħti l-opportunità lill-parti assenti li tiddefendi ruhha, kif sar, fost każi oħrajn, in re "The Court vs. Anthony Scott (Scott)", bid-digriet tal-Prim'Awla tal-Qorti Ċivili tat-3 ta' Marzu 1936, bis-saħħa tal-art. 6 para. 5 tal-Maintenance Orders (Facilities for Enforcement) Ordinance (Chap. 76 LL. ta' Malta). Sfortunatament, dan ma sarx, u għalhekk fuq il-kwistjonijiet inċidentali l-Qorti lanqas qagħdet għall-prinċipju fundamentali tal-gustizzja naturali tal-"audi alteram partem";

#### Ikkunsidrat;

Illi skond l-art. 6 para. 3 u 4 tal-Maintenance Orders (Facilities for Enforcement) Ordinance, "fis-smiegh tal-kawża, il-persuna notifikata biċ-ċitazzjoni tista' tagħti dawk l-eċċezzjonijiet kollha fil-proċedura oriġinali li setgħet tagħti kieku kienet parti fihom, imma ebda eċċezzjoni oħra; u ċ-ċertifikat tal-Qorti li tat id-digriet provvizorju, bil-motivi li fuqhom id-digriet sata' ġie kontestat kieku l-persuna li kontra tagħha ġie mogħti kienet parti fil-proċedura, jagħmel prova konkludenti li dawk il-motivi huma motivi li jistgħu jiġu kontestati. Jekk fis-smiegh tal-kawża l-persuna notifikata biċ-ċitazzjoni ma tidherx, jew, fil-każ li tidher, ma tissoddisfax lil-Qorti li d-digriet ma għandux jiġi mwettaq, il-Qorti tista' twettaq id-digriet, jew mingħajr ebda tibdil, jew b'dak it-tibdil li, wara li tisma l-provi, jidhrilha għust";

Dawn iż-żewġ dispożizzjonijiet huma konformi għas-subsections 3 u 4 tas-section 4 tal-Maintenance Orders (Facilities for Enforcement) Act, 1928, tal-Ingilterra, li ġew interpretati mill-Qorti Ingliżi fis-sens li ma jipprekludux

lill-persuna mharrka milli tqajjem eċċezzjonijiet mhux inklużi fiċ-ċertifikat tal-Qorti tal-origini (ara sent. in re Wheat, 96, J.P. 399; 48 T.L.R. 675, in re Harris vs. Harris (1949) 2 All E.R. 318). Izda minn dawk id-dispożizzjonijiet jidher ċar li l-oppożizzjoni għall-konferma tad-digriet għandha tigi mill-konvenut, għax huwa dan li jista' jqajjem l-eċċezzjonijiet kontra t-talba, salvo li l-Qorti teżaminahom u tiddeċidihom, jew tagħti l-provvediment tar-rinviju. Fil-każ tad-deċiżjoni fuq imsemmija tad-19 ta' Mejju 1952, il-konvenut baqa' kontumaci, billi ma ppreżenta ebda nota ta' eċċezzjonijiet, u għalhekk ma jirrizultax li qajjem ebda eċċezzjoni, la minn dawk imsemmijin fiċ-ċertifikat tal-Qorti ta' Durham, u lanqas oħrajn godda. Huwa veru li deher fis-smieġ tal-kawża u xehed, u fix-xhieda tiegħu qal li kienu ilhom miżżewġin sentejn u nofs, u ma żżewġux bil-Knisja, u li miż-żwieġ kellhom żewġ itfal; izda b'daqshekk il-konvenut ma qajjemx l-eċċezzjoni tan-nullità taż-żwieġ tiegħu, u lanqas biss semma li ż-żwieġ tiegħu mhux bil-Knisja ma kienx validu. Wisq anqas ma qajjem eċċezzjoni dwar l-istat ċivili tal-minuri, u lanqas biss semma li dawk ma kienux uliedu jew li ma humiex uliedu legittimi. Il-kwistjonijiet incidentali ta' dawk l-eċċezzjonijiet qajmit-hom "ex officio" l-Qorti, u qatgħethom mingħajr ma giet mogħtija lil Isabella Formosa l-opportunità li tagħti r-raġunijiet tagħha u tikkumbattihom. Intant, b'konsegwenza tal-konklużjoni li għaliha dik il-Qorti waslet fuq dawk l-eċċezzjonijiet, il-Prim'Awla tal-Qorti Ċivili, bid-deċiżjoni tad-19 ta' Mejju 1952, ċaħdet il-konferma tad-digriet tal-Qorti ta' Durham relattivament għall-alimenti ta' Isabella Formosa u ta' bintha Maria Constance;

### Ikkunsidrat;

Il-li inosservanza u vjolazzjoni tad-dispożizzjonijiet u prinċipji proċedurali fuq imsemmija giebu lil Isabella Formosa u lil-uliedha preġudizzju gravi li mhuwiex rimedjabbli blief bl-annullament tas-sentenza; u għalhekk dik is-sentenza tal-Prim'Awla tal-Qorti Ċivili tad-19 ta' Mejju

1952, fuq imsemmija, hija nulla (art. 792, para. (1) (a) Kod. Proċ. Ċivili); u bħala nulla ma jistax ikollha forza u effett ta' "res judicata";

Għal dawn ir-raġunijiet, il-Qorti taqta' l-appell billi tid-dikjara nulla u bla ebda effett is-sentenza tal-Prim'Awla tal-Qorti Ċivili tad-19 ta' Mejju 1952, fuq imsemmija, in re "Il-Qorti vs. Carmelo Formosa"; u għalhekk tilqa' l-appell tal-appellant Professur Victor Caruana nomine, tirrevoka s-sentenza appellata fil-kap devolut lilha fuq l-appell ta' dak il-Professur Caruana nomine, tiċhad l-eċċezzjoni tar-"res judicata" ġa milqugħa mill-Ewwel Qorti rigward Isabella Formosa u uliedha Charles Fredrick u Constance Maria u n-National Assistance Board, u tiċhad l-appell inċidentali tal-konvenut, u għalhekk tikkonferma s-sentenza appellata relattivament għaċ-ċaħda tal-eċċezzjoni tar-"res judicata" rigward il-minuri Isabel Formosa, iżda biss fis-sens tal-konsiderazzjonijiet premissi; u tordna li l-ispejjeż kollha tal-inċident jiġħallsu mill-konvenut;

U tirrinviija l-kawża quddiem il-Prim'Awla tal-Qorti Ċivili biex titkompla skond il-liġi.

---